



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ກະຊວງສາທາລະນະສຸກ
 ສະພາຄຸ້ມຄອງວິຊາຊີບປີ້ນປົວ

ເລກທີ **0114** /ສວປ
 ນະຄອນຫຼວງວຽງຈັນ, ວັນທີ...**10 DEC 2021**

ຄໍາແນະນຳ
ການຂຶ້ນທະບຽນ ແລະ ອອກໃບອະນຸຍາດເຄື່ອນໄຫວວິຊາຊີບປີ້ນປົວ
ສໍາລັບຜູ້ປະກອບວິຊາຊີບປີ້ນປົວຄົນຕ່າງປະເທດ

- ອີງຕາມ ຂໍ້ຕົກລົງວ່າດ້ວຍການອອກໃບອະນຸຍາດປະກອບວິຊາຊີບປີ້ນປົວ ແລະ ການຂຶ້ນທະບຽນສໍາລັບຜູ້ປະກອບວິຊາຊີບປີ້ນປົວ ໃນ ສປປ ລາວ ສະບັບເລກທີ 1307/ສທ, ລົງວັນທີ 30 ມິຖຸນາ 2017 ວ່າດ້ວຍການກະກຽມໃນໄລຍະຂ້າມຜ່ານ;
- ອີງຕາມ ບົດແນະນຳການຈັດຕັ້ງປະຕິບັດການຂຶ້ນທະບຽນ ແລະ ອອກໃບອະນຸຍາດເຄື່ອນໄຫວວິຊາຊີບປີ້ນປົວ ໄລຍະຂ້າມຜ່ານຮອດປີ 2020 ໂດຍບໍ່ໄດ້ສອບເສັງລະດັບຊາດ ຂໍ້ທີ 9 ເລກທີ 0182/ສວປ, ລົງວັນທີ 10 ຕຸລາ 2019;
- ອີງຕາມ ສັນຍາອາຊຽນ ວ່າດ້ວຍການຮັບຮູ້ເຊິ່ງກັນ ແລະ ກັນ ດ້ານວິຊາຊີບພະຍາບານ ລົງນາມ ທີ່ ເມືອງ ເຊບຸປະເທດ ຟີລິບປິນ ວັນທີ 8 ທັນວາ 2006 ແລະ ດ້ານວິຊາຊີບທ່ານໝໍ ແລະ ດ້ານວິຊາຊີບ ທັນຕະແພດ ລົງນາມ ທີ່ ເມືອງຊະອຳ ປະເທດໄທ ວັນທີ 26 ກຸມພາ 2009.

ປະທານສະພາຄຸ້ມຄອງວິຊາຊີບປີ້ນປົວ ອອກຄໍາແນະນຳ:

1. **ຈຸດປະສົງ**
 ເພື່ອຜັນຂະຫຍາຍ ຂໍ້ທີ 9 ຂອງບົດແນະນຳການຈັດຕັ້ງປະຕິບັດການຂຶ້ນທະບຽນ ແລະ ອອກໃບອະນຸຍາດເຄື່ອນໄຫວວິຊາຊີບປີ້ນປົວ ໄລຍະຂ້າມຜ່ານຮອດປີ 2020 ໂດຍບໍ່ໄດ້ສອບເສັງລະດັບຊາດ ເລກທີ 0182/ສວປ, ລົງວັນທີ 10 ຕຸລາ 2019 ໃຫ້ເປັນອັນລະອຽດ, ຊັດເຈນ, ແນໃສ່ເຮັດໃຫ້ການຈັດຕັ້ງປະຕິບັດຕົວຈິງ ໃຫ້ສອດຄ່ອງກັບແຜນຍຸດທະສາດການປະຕິຮູບສາທາລະນະສຸກ, ຖືກຕ້ອງຕາມລະບຽບຫຼັກການ ແລະ ມາດຕະການຕ່າງໆກ່ຽວກັບການອອກໃບອະນຸຍາດເຄື່ອນໄຫວວິຊາຊີບປີ້ນປົວ ແລະ ການຂຶ້ນທະບຽນ ສໍາລັບຜູ້ປະກອບວິຊາຊີບປີ້ນປົວຄົນຕ່າງປະເທດທີ່ປະຕິບັດໜ້າທີ່ປີ້ນປົວ ຢູ່ໃນ ສປປ ລາວ ແລະ ໃຫ້ສອດຄ່ອງກັບສັນຍາອາຊຽນວ່າດ້ວຍການຮັບຮູ້ເຊິ່ງກັນ ແລະ ກັນ ຂອງ ທ່ານໝໍ, ທັນຕະແພດ, ພະຍາບານ ແລະ ວິຊາຊີບປີ້ນປົວອື່ນໆ ເພື່ອປົກປ້ອງສຸຂະພາບ ແລະ ຄວາມປອດໄພຂອງຜູ້ມາຮັບບໍລິການສຸຂະພາບ ຢູ່ໃນ ສປປ ລາວ.
2. **ອະທິບາຍຄໍາສັບ**
 ຄໍາສັບຕ່າງໆທີ່ນຳໃຊ້ໃນຄໍາແນະນຳສະບັບນີ້ມີຄວາມໝາຍ ດັ່ງນີ້:

- 2.1. **ການຂຶ້ນທະບຽນ (Registration):** ໝາຍເຖິງ ການຂຶ້ນທະບຽນໃຫ້ແກ່ຜູ້ທີ່ມີ ໃບອະນຸຍາດເຄື່ອນໄຫວວິຊາຊີບປິ່ນປົວ ເຂົ້າໃນຖານຂໍ້ມູນ;
- 2.2. **ໃບອະນຸຍາດເຄື່ອນໄຫວວິຊາຊີບປິ່ນປົວຊົ່ວຄາວ (Temporary License):** ໝາຍເຖິງ ໃບອະນຸຍາດເຄື່ອນໄຫວວິຊາຊີບປິ່ນປົວ ທີ່ອອກໃຫ້ໂດຍສະພາຄຸ້ມຄອງວິຊາຊີບປິ່ນປົວ, ມີກຳນົດເວລານຳໃຊ້ບໍ່ເກີນ ໜຶ່ງ ປີ ເຊິ່ງອອກໃຫ້ແກ່ຜູ້ປະກອບວິຊາຊີບປິ່ນປົວຄົນຕ່າງປະເທດ;
- 2.3. **ຊ່ຽວຊານ (Specialist):** ໝາຍເຖິງ ຜູ້ປະກອບວິຊາຊີບປິ່ນປົວ ທີ່ໄດ້ຮັບການຝຶກອົບຮົມ ລົງເລິກສະເພາະດ້ານໃດໜຶ່ງຂອງວິຊາ, ມີວຸດທິການສຶກສາ ລະດັບຫຼັງມະຫາວິທະຍາໄລ ທີ່ຮັບຮູ້ຈາກອົງການຈັດຕັ້ງຄຸ້ມຄອງລະບຽບການວິຊາຊີບປິ່ນປົວຂອງປະເທດຕົ້ນກຳເນີດ (Country of Origin);
- 2.4. **ຜູ້ປະກອບວິຊາຊີບປິ່ນປົວຄົນຕ່າງປະເທດ (Foreign Healthcare Practitioners):** ໝາຍເຖິງ ຜູ້ປະກອບວິຊາຊີບປິ່ນປົວທີ່ຖືສັນຊາດຕ່າງປະເທດ ລວມທັງປະເທດສະມາຊິກອາຊຽນ ທີ່ໄດ້ຂຶ້ນທະບຽນມີໃບອະນຸຍາດເຄື່ອນໄຫວວິຊາຊີບປິ່ນປົວ ຖືກຕ້ອງຕາມກົດໝາຍຂອງປະເທດຕົ້ນກຳເນີດ ທີ່ມີຈຸດປະສົງສະເໜີຂໍຂຶ້ນທະບຽນ ເອົາໃບອະນຸຍາດເຄື່ອນໄຫວວິຊາຊີບປິ່ນປົວນຳປະເທດອື່ນ (ປະເທດເຈົ້າພາບ) ເພື່ອໃຫ້ສິດປະຕິບັດວຽກງານປິ່ນປົວ ຖືກຕ້ອງຕາມລະບຽບກົດໝາຍຂອງປະເທດເຈົ້າພາບ;
- 2.5. **ປະເທດຕົ້ນກຳເນີດ (Country of Origin):** ໝາຍເຖິງ ປະເທດໃດໜຶ່ງຂອງປະເທດສະມາຊິກອາຊຽນ ຫຼື ປະເທດອື່ນໆ ທີ່ຜູ້ປະກອບວິຊາຊີບປິ່ນປົວໄດ້ຈົດທະບຽນ ມີໃບອະນຸຍາດເຄື່ອນໄຫວວິຊາຊີບປິ່ນປົວ ຖືກຕ້ອງຕາມລະບຽບການ ແລະ ມີສິດເຄື່ອນໄຫວວິຊາຊີບປິ່ນປົວໄດ້;
- 2.6. **ປະເທດເຈົ້າພາບ (Host Country):** ໝາຍເຖິງ ປະເທດໃດໜຶ່ງຂອງປະເທດສະມາຊິກອາຊຽນ ຫຼື ປະເທດອື່ນໆ ເຊິ່ງຜູ້ປະກອບວິຊາຊີບປິ່ນປົວຄົນຕ່າງປະເທດສະເໜີຂໍຂຶ້ນທະບຽນ ເອົາໃບອະນຸຍາດເຄື່ອນໄຫວວິຊາຊີບປິ່ນປົວ ເພື່ອມີສິດປະຕິບັດວິຊາຊີບປິ່ນປົວຢ່າງຖືກຕ້ອງ ຕາມລະບຽບກົດໝາຍ ຂອງ ສປປ ລາວ, ໃນຄຳແນະນຳສະບັບນີ້ປະເທດເຈົ້າພາບໝາຍເຖິງ ສປປ ລາວ.
- 2.7. **ອົງການຄຸ້ມຄອງລະບຽບການວິຊາຊີບ (Professional Regulatory Authority PRA):** ໝາຍເຖິງ ອົງການຈັດຕັ້ງຄຸ້ມຄອງ ທີ່ຖືກມອບໝາຍໂດຍລັດຖະບານ ຂອງແຕ່ລະປະເທດສະມາຊິກອາຊຽນ ເພື່ອຄຸ້ມຄອງ, ຄວບຄຸມ ການປະຕິບັດງານ ຂອງ ຜູ້ປະກອບວິຊາຊີບປິ່ນປົວ. ສຳລັບແຕ່ລະວິຊາຊີບຍັງມີການຈັດຕັ້ງຮັບຜິດຊອບສະເພາະ ໄດ້ແກ່ບັນດາຄະນະກຳມະການວິຊາຊີບປິ່ນປົວຕ່າງໆ (Professional Medical Regulatory Authority PMRA, Professional Dental Regulatory Authority PDRA, Professional Nursing Regulatory Authority PNRA)

3. ຂອບເຂດການນຳໃຊ້

ຄຳແນະນຳສະບັບນີ້ ມີຂອບເຂດການນຳໃຊ້ສຳລັບບຸກຄົນ, ນິຕິບຸກຄົນ ແລະ ການຈັດຕັ້ງ ທັງພາກລັດ ແລະ ເອກະຊົນຂອງປະເທດອາຊຽນ ແລະ ປະເທດອື່ນ ທີ່ເຄື່ອນໄຫວວິຊາຊີບປິ່ນປົວ ຢູ່ ໃນ ສປປ ລາວ.

4. ກຸ່ມເປົ້າໝາຍ

- 4.1. ທ່ານໝໍຊ່ຽວຊານ;
- 4.2. ທັນຕະແພດຊ່ຽວຊານ;
- 4.3. ພະຍາບານຊ່ຽວຊານ.

5. ເງື່ອນໄຂການຂຶ້ນທະບຽນ ແລະ ອອກໃບອະນຸຍາດເຄື່ອນໄຫວວິຊາຊີບປີ້ນປົວໃຫ້ ຜູ້ປະກອບວິຊາຊີບປີ້ນປົວ ທີ່ເປັນຄົນຕ່າງປະເທດ ມີດັ່ງນີ້:
 - 5.1. ຮຽນຈົບວິຊາຊີບ ທ່ານໜຶ່ງຊ່ຽວຊານ, ທັນຕະແພດຊ່ຽວຊານ, ພະຍາບານຊ່ຽວຊານ, ຈາກສະຖານການສຶກສາສາທາລະນະສຸກ ທີ່ໄດ້ມາດຕະຖານ, ມີໃບຢັ້ງຢືນ ຫຼື ປະກາສະນິຍະບັດຢ່າງຖືກຕ້ອງ;
 - 5.2. ມີໃບອະນຸຍາດເຄື່ອນໄຫວວິຊາຊີບປີ້ນປົວຂອງປະເທດຕົ້ນກຳເນີດ ທີ່ຍັງມີອາຍຸການນຳໃຊ້ຢ່າງໜ້ອຍ ຫົກເດືອນ ກ່ອນມີກຳນົດເຮັດວຽກໃນ ສປປ ລາວ;
 - 5.3. ມີປະສົບການເຮັດວຽກໃຫ້ການບໍລິການປີ້ນປົວ ຢູ່ ປະເທດຕົ້ນກຳເນີດ ຫຼື ປະເທດອື່ນ ຕິດຕໍ່ກັນ ຫ້າ ປີ ສຳລັບທ່ານໜຶ່ງ ແລະ ທັນຕະແພດ, ສາມ ປີ ສຳລັບພະຍາບານ;
 - 5.4. ມີໃບຢັ້ງຢືນຮັບເອົາມາເຮັດວຽກຈາກການຈັດຕັ້ງ ຫຼື ສະຖານທີ່ບໍລິການປີ້ນປົວ ທັງພາກລັດ ຫຼື ເອກະຊົນ;
 - 5.5. ຮູ້ເວົ້າ ແລະ ຟັງເຂົ້າໃຈພາສາລາວ, ຖ້າຮູ້ແຕ່ພາສາຕ່າງປະເທດຕ້ອງໃຫ້ມີຜູ້ປະກອບວິຊາຊີບປີ້ນປົວສາຂາວິຊາຊີບດຽວກັນ (Homologue) ຄົນລາວເປັນຜູ້ແປໃຫ້;
 - 5.6. ມີ ວິຊາ (Visa) ທີ່ອະນຸຍາດໃຫ້ມາເຮັດວຽກຢູ່ ສປປ ລາວ, ຫ້າມນຳໃຊ້ Visa ທ່ອງທ່ຽວ;
 - 5.7. ໃຫ້ມີປະກັນໄພຄຸ້ມຄອງຜູ້ມາໃຊ້ບໍລິການ ກ່ຽວກັບການປະຕິບັດໜ້າທີ່ ທີ່ຜິດພາດທາງດ້ານວິຊາການ, ເຮັດປະກັນໄພໃຫ້ຄົບຕາມເງື່ອນໄຂດ້ານຄວາມຮັບຜິດຊອບ (Malpractice Insurance);
 - 5.8. ມີສຸຂະພາບແຂງແຮງດີ ແລະ ຄວາມພ້ອມທາງດ້ານສຸຂະພາບກາຍ ແລະ ຈິດໃຈ (Fitness to practice);
 - 5.9. ປອດຄະດີທາງກົດໝາຍ ລວມທັງຢູ່ໃນໄລຍະການສືບສວນ ແລະ ສອບສວນ ຢູ່ໃນປະເທດຕົ້ນກຳເນີດ ຫຼື ປະເທດອື່ນໆ.

6. ຂັ້ນຕອນການຈັດຕັ້ງປະຕິບັດ

ຂັ້ນຕອນການຂຶ້ນທະບຽນ ແລະ ອອກໃບອະນຸຍາດເຄື່ອນໄຫວວິຊາຊີບປີ້ນປົວສຳລັບຜູ້ປະກອບວິຊາຊີບປີ້ນປົວຄົນຕ່າງປະເທດ ມີດັ່ງນີ້:

- 6.1. ຜູ້ປະກອບວິຊາຊີບປີ້ນປົວ ຫຼື ການຈັດຕັ້ງບ່ອນທີ່ຜູ້ປະກອບວິຊາຊີບປີ້ນປົວຄົນຕ່າງປະເທດ ມາເຄື່ອນໄຫວວິຊາຊີບປີ້ນປົວ ຍື່ນບັນຊີລາຍຊື່ຂໍເອົາໃບຄຳຮ້ອງນຳທ້ອງການສະພາຄຸ້ມຄອງວິຊາຊີບປີ້ນປົວ ແລ້ວໃຫ້ຜູ້ປະກອບວິຊາຊີບປີ້ນປົວແຕ່ລະຄົນ ປະກອບເອກະສານດ້ວຍຕົນເອງໃຫ້ຄົບຖ້ວນຕາມລາຍການເອກະສານຊ້ອນທ້າຍ 1;
- 6.2. ຜູ້ປະກອບວິຊາຊີບປີ້ນປົວ ຫຼື ການຈັດຕັ້ງບ່ອນທີ່ຕົນມາເຄື່ອນໄຫວວິຊາຊີບປີ້ນປົວນັ້ນ ຍື່ນເອກະສານຄຳຮ້ອງ ໃຫ້ທ້ອງການສະພາຄຸ້ມຄອງວິຊາຊີບປີ້ນປົວ;
- 6.3. ທ້ອງການສະພາຄຸ້ມຄອງວິຊາຊີບປີ້ນປົວ ຈັດປະເພດວິຊາຊີບ, ກວດກາ ຄວາມຖືກຕ້ອງ ແລະ ຄົບຖ້ວນຂອງເອກະສານຄຳຮ້ອງ ແລ້ວສົ່ງໃຫ້ຄະນະກຳມະການວິຊາຊີບປີ້ນປົວທີ່ກ່ຽວຂ້ອງ;
- 6.4. ຄະນະກຳມະການວິຊາຊີບປີ້ນປົວ (Board) ຄົ້ນຄວ້າຄວາມຖືກຕ້ອງຂອງເອກະສານ ແລະ ຖ້າມີຂໍ້ສົງໄສ ຫຼື ຕ້ອງການຂໍ້ມູນເພີ່ມເຕີມອາດຈະຂໍໃຫ້ຜູ້ສະໝັກສົ່ງມາຕື່ມ ຫຼື ສຳພາດເປັນແຕ່ລະກໍລະນີ ແລ້ວຈົ່ງສະເໜີສະພາຄຸ້ມຄອງວິຊາຊີບປີ້ນປົວ ອະນຸມັດການຂຶ້ນທະບຽນ ແລະ ອອກໃບອະນຸຍາດເຄື່ອນໄຫວວິຊາຊີບປີ້ນປົວຊົ່ວຄາວ ຫຼື ບໍ່ອະນຸຍາດໃຫ້ຂຶ້ນທະບຽນ ດ້ວຍສາຍເຫດເງື່ອນໄຂບໍ່ຄົບຖ້ວນ ຫຼື ບໍ່ຖືກຕ້ອງຕາມລະບຽບການສະພາຄຸ້ມຄອງວິຊາຊີບປີ້ນປົວຂອງ ສປປ ລາວ;
- 6.5. ໄລຍະເວລາໃຫ້ຄຳຕອບການຍື່ນເອກະສານຄຳຮ້ອງສະພາຄຸ້ມຄອງວິຊາຊີບປີ້ນປົວ ຄົ້ນຄວ້າເອກະສານ ແລະ ພິຈາລະນາ ໃຫ້ຄຳຕອບພາຍໃນ ແປດ ອາທິດ;

6.6. ການຕໍ່ອາຍຸໃບອະນຸຍາດເຄື່ອນໄຫວວິຊາຊີບປິ່ນປົວຊົ່ວຄາວ

ຜູ້ປະກອບວິຊາຊີບປິ່ນປົວຄົນຕ່າງປະເທດ ທີ່ມີໃບອະນຸຍາດເຄື່ອນໄຫວວິຊາຊີບປິ່ນປົວຊົ່ວຄາວ ຕ້ອງການຕໍ່ອາຍຸ ສາມາດຕໍ່ໄດ້ຫຼາຍຄັ້ງຕາມຄວາມຕ້ອງການ ໂດຍປະຕິບັດຕາມລະບຽບການຂອງສະພາຄຸ້ມຄອງວິຊາຊີບປິ່ນປົວ ສປປ ລາວ ຄື: ຕ້ອງຍື່ນຄໍາຮ້ອງປະກອບເອກະສານຄົບຖ້ວນຕາມບັນຊີເອກະສານຊ້ອນທ້າຍ 2 ໃຫ້ຫ້ອງການສະພາຄຸ້ມຄອງວິຊາຊີບປິ່ນປົວ ແລະ ສະພາຄຸ້ມຄອງວິຊາຊີບປິ່ນປົວຈະສຶກສາຄົ້ນຄວ້າ ພິຈາລະນາໃຫ້ຄໍາຕອບພາຍໃນເວລາຊ້າສຸດ ສິບຫ້າ ວັນ.

7. ຜູ້ປະກອບວິຊາຊີບປິ່ນປົວຄົນຕ່າງປະເທດ ທີ່ເປັນອາສາສະໝັກມີຈຸດປະສົງເຂົ້າມາຊ່ວຍເຫຼືອລ້າ ດ້ານວິຊາການ ຫຼື ດ້ານມະນຸດສະທໍາ ໃນນາມໂຄງການທັງພາກລັດ ແລະ ເອກະຊົນ, ການຈັດຕັ້ງກ່ຽວຂ້ອງເປັນຜູ້ສະເໜີຂໍອະນຸຍາດເຄື່ອນໄຫວວິຊາຊີບປິ່ນປົວ ນໍາສະພາຄຸ້ມຄອງວິຊາຊີບປິ່ນປົວ ສປປ ລາວ ໂດຍບໍ່ຕ້ອງປະກອບເອກະສານຄໍາຮ້ອງແຕ່ຕ້ອງໃຫ້ຜູ້ກ່ຽວມີໃບອະນຸຍາດເຄື່ອນໄຫວວິຊາຊີບປິ່ນປົວ (License) ຂອງປະເທດຕົ້ນກໍາເນີດ ທີ່ມີອາຍຸໃຊ້ການໄດ້ມາຢັ້ງຢືນ;

8. ໃນກໍລະນີເກີດໄພພິບັດ, ທີມງານອາສາສະໝັກຜູ້ປະກອບວິຊາຊີບປິ່ນປົວຄົນຕ່າງປະເທດ ທີ່ມີຈຸດປະສົງຢາກເຂົ້າມາຊ່ວຍເຫຼືອດ້ານມະນຸດສະທໍາຢ່າງສຸກເສີນ ແມ່ນໃຫ້ແຈ້ງເຈດຈໍານົງຂອງຕົນຕໍ່ ກະຊວງການຕ່າງປະເທດ ຫຼື ຄະນະກຳມະການປ້ອງກັນ ແລະ ຄວບຄຸມໄພພິບັດແຫ່ງຊາດ ແລະ ປະສານສົມທົບກັບ ກະຊວງສາທາລະນະສຸກ (ຫ້ອງການກະຊວງ, ສະພາຄຸ້ມຄອງວິຊາຊີບປິ່ນປົວ ແລະ ພາກສ່ວນທີ່ກ່ຽວຂ້ອງ) ເພື່ອອໍານວຍຄວາມສະດວກຕາມຂັ້ນຕອນ ແລະ ລະບຽບການ, ແຕ່ລະຄົນຂອງທີມງານອາສາສະໝັກ ຕ້ອງມີໃບອະນຸຍາດເຄື່ອນໄຫວວິຊາຊີບປິ່ນປົວ (License) ປະເທດຕົ້ນກໍາເນີດ ທີ່ຍັງມີອາຍຸການນໍາໃຊ້ໄດ້ ແລະ ສໍາເນົາສົ່ງໃຫ້ສະພາຄຸ້ມຄອງວິຊາຊີບປິ່ນປົວ;

9. ໜ້າທີ່ ແລະ ພັນທະຂອງຜູ້ປະກອບວິຊາຊີບປິ່ນປົວຄົນຕ່າງປະເທດ ທີ່ໄດ້ຂຶ້ນທະບຽນນໍາ ສະພາຄຸ້ມຄອງວິຊາຊີບປິ່ນປົວ: ຜູ້ປະກອບວິຊາຊີບປິ່ນປົວຄົນຕ່າງປະເທດ ທີ່ໄດ້ຮັບການຂຶ້ນທະບຽນນໍາສະພາຄຸ້ມຄອງວິຊາຊີບປິ່ນປົວ ສປປ ລາວ ຖືວ່າຢູ່ໃນການຄຸ້ມຄອງ ແລະ ຄວບຄຸມ ຂອງສະພາຄຸ້ມຄອງວິຊາຊີບປິ່ນປົວ ກະຊວງສາທາລະນະສຸກ, ຕ້ອງປະຕິບັດໜ້າທີ່ ແລະ ພັນທະ ຕາມລະບຽບການ ແລະ ເງື່ອນໄຂຕ່າງໆ ຂອງ ສປປ ລາວ ດັ່ງນີ້:

- ຕ້ອງໄດ້ຈ່າຍຄ່າທໍານຽມ, ຄ່າບໍລິການ ແລະ ຄ່າພາສີອາກອນ ຕາມລະບຽບການທີ່ກ່ຽວຂ້ອງຂອງ ສປປ ລາວ ກໍາເນີດ.
- ຕ້ອງເຄົາລົບ ແລະ ປະຕິບັດຕາມກົດໝາຍ ແລະ ລະບຽບການຕ່າງໆຂອງ ສປປ ລາວ ຢ່າງເຂັ້ມງວດ.
- ຕ້ອງເຮັດປະກັນໄພໃຫ້ຄົບຕາມເງື່ອນໄຂດ້ານຄວາມຮັບຜິດຊອບ.
- ຕ້ອງເຄົາລົບຮີດຄອງປະເພນີ, ສາດສະໜາ ຂອງ ສປປ ລາວ.
- ສະພາຄຸ້ມຄອງວິຊາຊີບປິ່ນປົວ ຫຼື ອົງການຄຸ້ມຄອງລະບຽບການວິຊາຊີບ(PRA) ມີໜ້າທີ່ຄຸ້ມຄອງ, ຄວບຄຸມ, ຕິດຕາມ, ກວດກາ, ປະເມີນ ການປະຕິບັດວິຊາຊີບຂອງຜູ້ປະກອບວິຊາຊີບປິ່ນປົວຄົນຕ່າງປະເທດ.

10. ຂໍ້ຫ້າມສໍາລັບຜູ້ປະກອບວິຊາຊີບປິ່ນປົວ

ຫ້າມ ຜູ້ປະກອບວິຊາຊີບປິ່ນປົວໃຫ້ຜູ້ອື່ນນໍາໃຊ້ ຫຼື ເຊົ່າ ໃບອະນຸຍາດເຄື່ອນໄຫວວິຊາຊີບປິ່ນປົວຂອງຕົນ, ເນື່ອງຈາກວ່າ ໃບອະນຸຍາດເຄື່ອນໄຫວວິຊາຊີບປິ່ນປົວດັ່ງກ່າວ ແມ່ນເອກະສານສິດສ່ວນບຸກຄົນ ແລະ ກ່ຽວຂ້ອງກັບຄວາມປອດໄພຕໍ່ຊີວິດຂອງຜູ້ມາໃຊ້ບໍລິການປິ່ນປົວ. ຂໍ້ຫ້າມອື່ນໃຫ້ປະຕິບັດຕາມຂໍ້ຫ້າມຂອງກົດໝາຍວ່າດ້ວຍ

ການປິ່ນປົວ (ສະບັບປັບປຸງ) ເລກທີ 58/ສພຊ, ລົງວັນທີ 24 ທັນວາ 2014 ໃນໝວດທີ 5 ມາດຕາ 43-50 (ລາຍລະອຽດຕາມເອກະສານຊ້ອນທ້າຍ 3).

11. ມາດຕະການຕໍ່ຜູ້ລະເມີດ

ຜູ້ປະກອບວິຊາຊີບປິ່ນປົວຄົນຕ່າງປະເທດ ທີ່ລະເມີດຕໍ່ຄຳແນະນຳສະບັບນີ້ຈະຖືກສຶກສາອົບຮົມ, ກ່າວເຕືອນ, ລົງວິໄນ, ໂຈະ ຫຼື ຖອນໃບອະນຸຍາດເຄື່ອນໄຫວວິຊາຊີບປິ່ນປົວ, ຖືກປັບໃໝ, ໃຊ້ແທນທາງແຟ່ງ ຫຼື ຖືກລົງໂທດທາງອາຍາ ແລ້ວແຕ່ກໍລະນີ ເປົ່າ ຫຼື ໜັກ.

12. ການຈັດຕັ້ງປະຕິບັດ

ສະພາຄຸ້ມຄອງວິຊາຊີບປິ່ນປົວ, ຫ້ອງການສະພາຄຸ້ມຄອງວິຊາຊີບປິ່ນປົວ, ຄະນະກຳມະການວິຊາຊີບປິ່ນປົວການແພດ, ທັນຕະແພດ ແລະ ພະຍາບານ-ຜະດຸງຄັນ ຂອງ ສະພາຄຸ້ມຄອງວິຊາຊີບປິ່ນປົວ, ຫ້ອງການກະຊວງສາທາລະນະສຸກ, ກົມຈັດຕັ້ງ ແລະ ພະນັກງານ, ກົມປິ່ນປົວ ແລະ ພື້ນຟູໜ້າທີ່ການ, ມະຫາວິທະຍາໄລວິທະຍາສາດສຸຂະພາບ, ບັນດາກົມກອງອື່ນທີ່ກ່ຽວຂ້ອງ, ພະແນກສາທາລະນະສຸກແຂວງ, ນະຄອນຫຼວງ, ຫ້ອງການສາທາລະນະສຸກເມືອງ, ສະຖານການສຶກສາ ສາທາລະນະສຸກແຂວງ, ໂຮງໝໍ, ສູນ, ສະຖາບັນ ແລະ ການຈັດຕັ້ງອື່ນທີ່ກ່ຽວຂ້ອງທັງພາກລັດ ແລະ ເອກະຊົນ ຈຶ່ງຮັບຮູ້ ແລະ ພ້ອມກັນຈັດຕັ້ງປະຕິບັດ ຄຳແນະນຳສະບັບນີ້ ຕາມໜ້າທີ່ຂອງໃຜລາວ.

13. ຜົນສັກສິດ

ຄຳແນະນຳສະບັບນີ້ ມີຜົນສັກສິດ ນັບແຕ່ວັນທີປະທານສະພາຄຸ້ມຄອງວິຊາຊີບປິ່ນປົວ ລົງລາຍເຊັນເປັນຕົ້ນໄປ ຂໍ້ກຳນົດ ກົດລະບຽບໃດທີ່ຂັດກັບຄຳແນະນຳສະບັບນີ້ ລ້ວນແລ້ວແຕ່ຖືກຍົກເລີກ.

ປະທານສະພາຄຸ້ມຄອງວິຊາຊີບປິ່ນປົວ



ສາ. ດຣ. ປອນເພກ ດາລາລອຍ

ເອກະສານຊ້ອນທ້າຍ 1 : ບັນຊີເອກະສານ ທີ່ຈະປະກອບ ສະເໜີຂໍໃບອະນຸຍາດເຄື່ອນໄຫວວິຊາຊີບປິ່ນປົວ ສໍາລັບຜູ້ປະກອບວິຊາຊີບປິ່ນປົວ ຄົນຕ່າງປະເທດ

- | | |
|---|----------------------|
| 1. ຄໍາຮ້ອງ | 01 ສະບັບ (ມີຮ່າງໃຫ້) |
| 2. ຊີວະປະຫວັດ | 01 ສະບັບ |
| 3. ໃບຜ່ານງານ | 01 ສະບັບ |
| 4. ສໍາເນົາປະກາສະນີຍະບັດ | 01 ສະບັບ |
| 5. ສໍາເນົາ ໃບ License ປະເທດຕົ້ນກໍາເນີດ ທີ່ມີອາຍຸໃຊ້ການໄດ້ | 01 ສະບັບ |
| 6. ສໍາເນົາໜັງສືຜ່ານແດນ ພ້ອມວິຊາອະນຸຍາດເຮັດວຽກ (ບໍ່ເອົາວິຊາທ່ອງທ່ຽວ) | 01 ສະບັບ |
| 7. ໃບຢັ້ງຢືນສຸຂະພາບ ຈາກປະເທດຕົ້ນກໍາເນີດ ຫຼື ຂອງ ສປປ ລາວ | 01 ສະບັບ |
| 8. ໃບຢັ້ງຢືນມາເຮັດວຽກຂອງສະຖານທີ່ບໍລິການກ່ຽວຂ້ອງ | 01 ສະບັບ |
| 9. ໃບປະກັນໄພ Malpractice Insurance ຫຼື ໃບຮັບປະກັນຂອງສະຖານທີ່ບໍລິການບ່ອນມາເຮັດວຽກ | 01 ສະບັບ |
| 10. ໃບແຈ້ງໂທດ ຈາກປະເທດຕົ້ນກໍາເນີດ | 01 ສະບັບ |
| 11. ຮູບຂະໜາດ 3 x 4 (ພື້ນສີຂາວ, ຖ່າຍບໍ່ເກີນ 6 ເດືອນ) 03 ໃບ
ສໍາເນົາເອກະສານຕ່າງໆ ຕ້ອງໄດ້ຮັບການຢັ້ງຢືນຄວາມຖືກຕ້ອງຕາມສະບັບເດີມ ຈາກສະຖາບັນ/ອົງການ ທີ່ມີສິດອໍານາດຕາມກົດໝາຍ. | 01 ສະບັບ |

ເອກະສານຊ້ອນທ້າຍ 2: ບັນຊີເອກະສານທີ່ຈະປະກອບ ສໍາລັບຕໍ່ອາຍຸໃບອະນຸຍາດເຄື່ອນໄຫວວິຊາຊີບປິ່ນປົວຊົ່ວຄາວ ສໍາລັບຜູ້ປະກອບວິຊາຊີບປິ່ນປົວ ຄົນຕ່າງປະເທດ

- | | |
|---|----------|
| 1. ໜັງສືສະເໜີຈາກສະຖານທີ່ບໍລິການປິ່ນປົວບ່ອນທີ່ຜູ້ກ່ຽວເຄື່ອນໄຫວປະຈຸບັນ | 01 ສະບັບ |
| 2. ສໍາເນົາ ໜັງສືຜ່ານແດນ ພ້ອມ ວິຊາອະນຸຍາດເຮັດວຽກ | 01 ສະບັບ |
| 3. ສໍາເນົາ ໃບອະນຸຍາດພັກເຊົາ ຫຼື ໃບຢັ້ງຢືນບ່ອນພັກເຊົາ ຢູ່ ສປປ ລາວ | 01 ສະບັບ |
| 4. ສໍາເນົາໃບອະນຸຍາດເຄື່ອນໄຫວວິຊາຊີບປິ່ນປົວຊົ່ວຄາວ ສະບັບກ່ອນ | 01 ສະບັບ |
| 5. ສໍາເນົາໃບອະນຸຍາດເຄື່ອນໄຫວວິຊາຊີບປິ່ນປົວຈາກປະເທດຕົ້ນກໍາເນີດ ທີ່ມີອາຍຸການນໍາໃຊ້ ຫົກ ເດືອນຂຶ້ນໄປ | 01 ສະບັບ |
| 6. ໃບຢັ້ງຢືນຜົນງານການເຄື່ອນໄຫວວິຊາຊີບປິ່ນປົວຈາກສະຖານທີ່ ບໍລິການປິ່ນປົວບ່ອນທີ່ຜູ້ກ່ຽວເຄື່ອນໄຫວປະຈຸບັນ. | 01 ສະບັບ |

ເອກະສານຊ້ອນທ້າຍ 3:

ໝວດທີ 5 ຂໍ້ທ້າມ

ມາດຕາ 43(ບັບປຸງ) ຂໍ້ທ້າມສໍາລັບຜູ້ປະກອບວິຊາຊີບປິ່ນປົວ

ທ້າມຜູ້ປະກອບວິຊາຊີບປິ່ນປົວ ມີ ພຶດຕິກຳ ດັ່ງນີ້:

1. ຈໍາແນກ, ເມີນເສີຍ ແລະ ປະລະໜ້າທີ່ຕໍ່ການປິ່ນປົວຄົນເຈັບ;
2. ເອົາການຄ້າເປັນເປົ້າໝາຍຂອງການປິ່ນປົວ;
3. ອອກໃບຢັ້ງຢືນການແພດແບບສົມຮູ້ຮ່ວມຄິດ;
4. ເຮັດການຄ້າຜະລິດຕະພັນ ຫຼື ອະໄວຍະວະໃດໜຶ່ງຈາກຮ່າງກາຍຂອງມະນຸດ;

5. ດຳເນີນບໍລິການປິ່ນປົວຢູ່ສະຖານທີ່ຕ້ອງຫ້າມ;
6. ດຳເນີນບໍລິການປິ່ນປົວທີ່ບໍ່ໄດ້ຮັບອະນຸຍາດ;
7. ດຳເນີນບໍລິການປິ່ນປົວທີ່ບໍ່ຖືກຕ້ອງຕາມຫຼັກວິຊາການແພດ.

ມາດຕາ 44(ໃໝ່) ຫ້າມຈຳແນກ, ເມີນເສີຍ ແລະ ປະລະໜ້າທີ່ຕໍ່ການປິ່ນປົວຄົນເຈັບ

ການຫ້າມຈຳແນກ, ເມີນເສີຍ ແລະ ປະລະໜ້າທີ່ຕໍ່ການປິ່ນປົວຄົນເຈັບ ຂອງຜູ້ປະກອບວິຊາຊີບປິ່ນປົວມີ ດັ່ງນີ້:

1. ການບໍ່ກຽມພ້ອມປະຕິບັດໜ້າທີ່;
2. ການບໍ່ຮັບຕ້ອນຄົນເຈັບ ຫຼື ຍາດພີ່ນ້ອງ ຕາມຈັນຍາບັນແພດ;
3. ການບໍ່ໃຫ້ຄວາມສະດວກໃນແຕ່ລະຂັ້ນຕອນຂອງການບໍລິການປິ່ນປົວ;
4. ການບໍ່ມາປະຈຳການຕາມລະບອບປະຈຳການ;
5. ການຢຸດເຊົາປິ່ນປົວ ຕາມການສະເໜີຂອງຄົນເຈັບ ແລະ ຍາດພີ່ນ້ອງຂອງຜູ້ກ່ຽວ.

ມາດຕາ 45(ປັບປຸງ) ຫ້າມເອົາການຄ້າເປັນເປົ້າໝາຍຂອງການປິ່ນປົວ

ຫ້າມຜູ້ປະກອບວິຊາຊີບປິ່ນປົວ ເອົາການຄ້າເປັນເປົ້າໝາຍຂອງການປິ່ນປົວ ມີພຶດຕິກຳ ດັ່ງນີ້:

1. ເອົາຜົນກຳໄລເປັນຕົ້ນຕໍຄືກັບການຄ້າ;
2. ຖ່ວງດຶງຄົນເຈັບໄວ້ຍາວນານ ໂດຍບໍ່ຈຳເປັນ;
3. ໂຄສະນາເກີນຄວາມເປັນຈິງ ດ້ວຍຮູບການຕ່າງໆ ເພື່ອໃຫ້ຄົນເຈັບມາປິ່ນປົວນຳຕົນ;
4. ຕີບແຕ່ງສະຖານທີ່ບໍລິການປິ່ນປົວ ແລະ ຈັດວາງບ້າຍໂຄສະນາ ທີ່ມີລັກສະນະການຄ້າ;
5. ຍາດແຍ່ງຄົນເຈັບຜູ້ອື່ນມາປິ່ນປົວ, ວິພາກ ວິຈານ ຫຼື ໃສ່ຮ້າຍບ້າຍສີ ການປິ່ນປົວຂອງຜູ້ອື່ນ.

ມາດຕາ 46(ປັບປຸງ) ຫ້າມອອກໃບຢັ້ງຢືນການແພດແບບສົມຮູ້ຮ່ວມຄິດ

ຫ້າມຜູ້ປະກອບວິຊາຊີບປິ່ນປົວ ເຮັດບົດລາຍງານ, ອອກໃບຢັ້ງຢືນການແພດ ໂດຍມີການສົມຮູ້ຮ່ວມຄິດກັບຄົນເຈັບ ຫຼື ບຸກຄົນອື່ນ ໂດຍບໍ່ຖືກຕ້ອງຕາມຄວາມຈິງ ເຊິ່ງເປັນການລະເມີດຕໍ່ກົດໝາຍ ແລະ ລະບຽບການ.

ມາດຕາ 47(ປັບປຸງ) ຫ້າມເຮັດການຄ້າຜະລິດຕະພັນ, ອະໄວຍະວະໃດໜຶ່ງຈາກຮ່າງກາຍຂອງມະນຸດ

ຫ້າມຜູ້ປະກອບວິຊາຊີບປິ່ນປົວ ສົ່ງເສີມ ຫຼື ເຮັດການຊື້-ຂາຍ ຜະລິດຕະພັນ ຫຼື ອະໄວຍະວະໃດໜຶ່ງ ຈາກຮ່າງກາຍຂອງມະນຸດ, ຄົນເຈັບ ເຊັ່ນ ເລືອດ, ອົງຄະ, ຈິວະ, ຈຸລັງ ຫຼື ຜະລິດຕະພັນຈາກຮ່າງກາຍຂອງມະນຸດ ທີ່ຍັງມີຊີວິດຢູ່ ຫຼື ເສຍຊີວິດແລ້ວ ຍົກເວັ້ນກໍລະນີທີ່ກົດໝາຍໄດ້ກຳນົດໄວ້ຢ່າງອື່ນ.

ມາດຕາ 48(ປັບປຸງ) ຫ້າມດຳເນີນບໍລິການປິ່ນປົວ ຢູ່ ສະຖານທີ່ຕ້ອງຫ້າມ

ສະຖານທີ່ຕ້ອງຫ້າມ ທີ່ຜູ້ປະກອບວິຊາຊີບປິ່ນປົວ ບໍ່ສາມາດດຳເນີນບໍລິການປິ່ນປົວມີ ດັ່ງນີ້:

1. ສະຖານທີ່ຄ້າຂາຍ ເຊັ່ນ ສູນການຄ້າ, ຕະຫຼາດ;
2. ຮ້ານຂາຍຢາ, ຜະລິດຕະພັນ, ເຄື່ອງມື ແລະ ອຸປະກອນການແພດ;
3. ສະຖານທີ່ຕ້ອງຫ້າມອື່ນ ຕາມທີ່ໄດ້ກຳນົດໄວ້ໃນກົດໝາຍ ແລະ ລະບຽບການ.

ມາດຕາ 49(ປັບປຸງ) ຫ້າມດຳເນີນບໍລິການປິ່ນປົວທີ່ບໍ່ໄດ້ຮັບອະນຸຍາດ

ຫ້າມຜູ້ປະກອບວິຊາຊີບປິ່ນປົວ ດຳເນີນບໍລິການປິ່ນປົວທີ່ບໍ່ໄດ້ຮັບອະນຸຍາດ, ນຳໃຊ້ວິທີການປິ່ນປົວ ທີ່ບໍ່ຖືກຮັບຮອງ ແລະ ບໍ່ສາມາດກວດໄດ້ ຈາກຂະແໜງການສາທາລະນະສຸກ.

ມາດຕາ 50 ຫ້າມດຳເນີນບໍລິການປິ່ນປົວ ທີ່ ບໍ່ຖືກຕ້ອງຕາມຫຼັກວິຊາການແພດ

ຫ້າມຜູ້ປະກອບວິຊາຊີບປິ່ນປົວ ດຳເນີນ, ຊຸກຍູ້, ສົ່ງເສີມການປິ່ນປົວທີ່ບໍ່ຖືກຕ້ອງຕາມຫຼັກວິຊາການແພດ ເຊັ່ນ ການຫຼຸດ ໂດຍບໍ່ໄດ້ຮັບອະນຸຍາດ, ການນຳໃຊ້ເຕັກນິກປິ່ນປົວ ທີ່ ເປັນອັນຕະລາຍຕໍ່ສຸຂະພາບຂອງຄົນ.